

**समाचार**  
**अंतर्राष्ट्रीय तम्बाकू निषेध दिवस**  
**नशामुक्ति अभियान रैली में शामिल हुई महापौर**



कोरबा 31 मई 2016 –अंतर्राष्ट्रीय तम्बाकू निषेध दिवस के अवसर पर आज जिला स्वास्थ्य समिति एवं प्रजापिता ब्रम्हाकुमारी ईश्वरीय कोरबा के द्वारा नशामुक्ति रैली निकाली गई। महापौर श्रीमती रेणु अग्रवाल ने इस मौके पर अपनी गरिमामयी उपस्थिति प्रदान की तथा रैली में शामिल हुई। उन्होने इस अवसर पर आमनागरिकों का आवाहन किया कि मादक द्रव्यों का सेवन छोड़ने का संकल्प लें एवं नशामुक्ति के इस अभियान में अपनी सहभागिता प्रदान करें।

अंतर्राष्ट्रीय तम्बाकू निषेध दिवस के मौके पर 31 मई 2016 को घंटाघर ओपन थियेटर के समीप कार्यक्रम का आयोजन किया गया। प्रजापिता ब्रम्हाकुमारी ईश्वरीय कोरबा द्वारा घंटाघर से पं. रविशंकर शुक्लनगर शिव मंदिर तक रैली निकाली गई तथा जिला स्वास्थ्य समिति कोरबा द्वारा घंटाघर से निहारिका होते हुए शास्त्री चौक की ओर नशामुक्ति रैली का आयोजन किया गया। महापौर श्रीमती रेणु अग्रवाल ने कार्यक्रम में अपनी गरिमामयी उपस्थिति प्रदान की तथा रैली में शामिल हुई। इस अवसर पर प्रजापिता ब्रम्हाकुमारी ईश्वरीय की बिन्दु बहन, समाजसेविका मंगल बुधिया, डॉ.देवनाथ, संजय झा, हेमंत गभेल, रश्मि शर्मा, नीता देवी, बीना भावनानी, लवनीन, सुस्मिता, शेखर, उदय कुमार आदि के साथ काफी संख्या में आमनागरिकगण उपस्थित थे।

**निगम कर्मियों ने ली नशामुक्ति की शपथ**—अंतर्राष्ट्रीय तम्बाकू निषेध दिवस के अवसर पर नगर पालिक निगम कोरबा के अधिकारी कर्मचारियों ने नशामुक्ति की शपथ ली। निगम के मुख्य प्रशासनिक भवन साकेत में आयोजित एक कार्यक्रम के दौरान निगम के अधिकारी कर्मचारियों ने नशामुक्ति के संकल्प के साथ शपथ पत्र में अपने हस्ताक्षर किए तथा शपथ ली कि समाज कल्याण विभाग के अंतर्राष्ट्रीय धूम्रपान निषेध दिवस के कार्यक्रमों से प्रभावित होकर राष्ट्र, छत्तीसगढ़ राज्य को विकसित राज्य बनाने, स्वस्थ समाज का निर्माण करने, अपने परिवार में हर्षोल्लास रखने, तन मन धन को सुदृढ़ बनाने, पर्यावरण को स्वच्छ रखने एवं स्वयं के हित में यह शपथ लेते हैं कि आज इसी क्षण से किसी भी प्रकार के मादक द्रव्यों एवं धूम्रपान आदि पदार्थों का सेवन नहीं करूंगा तथा इसके दुष्परिणामों को प्रचारित करते हुए नशामुक्ति हेतु प्रेरित करूंगा।